

# આત્મધર્મ

વર્ષ ૧૮

સાંગ અંક ૨૧૨

## Version History

Version Number	Date	Changes
001	Apr 2004	First electronic version.



વર્ષ અદારમું : અંક ૮ મો સંપાદક : ભાનુભાઈ મુળજીભાઈ લાખાણી જેઠ : ૨૪૭૮

## ભગવાન् શ્રી કુન્દકુન્દાચાર્ય દેવ

જાસકે મુખારવિંદતે પ્રકાશભાસવૃંદ,  
સ્યાદ્વાદ જૈનવૈન ઈન્હુ કુન્દકુન્દસે;  
તાસકે અભ્યાસતે વિકાસ ભેદજ્ઞાન હોત,  
મૂઢ સો લખે નહિ કુબુદ્ધિ કુન્દકુન્દસે;  
દેત હૈ અશીસ શીસ નાય ઈન્દ ચંદ જાહિ,  
મોહ-માર-ખંડ મારતંડ કુન્દકુન્દસે;  
વિશુદ્ધિ-બુપ્રદ્ધિ-વૃદ્ધિકા પ્રસિદ્ધ ઋષિ-સિદ્ધિદા,  
હુએ ન, હું ન, હોંહિંગે મુનિંદ કુન્દકુન્દસે.

\* સૂર્ય

( કવિવર વૃંદાવનદાસજ )  
ભાવાર્થ-પાછળ ટાઈટલ પૃ. નં. ૨ માં દેખો.

[ ૨૧૨ ]

## -: આચાર્યહિંદની સ્તુતિનો ભાવાર્થ :-

ચંદ્રસમાન કુન્દકુન્દાચાર્યના મુખકમળથી તેજપુંજ અને સ્યાદ્વાદમય જિનેશ્વરની વાણીનો પ્રકાશ થયો. તેના અભ્યાસથી બેદજ્ઞાનનો વિકાસ થાય છે. મૂઢજીવ આ જિનવાણીના આશયને જાણતા નથી એવા કુબુદ્ધિ છે.

ચંદ્રલોક આદિના સ્વામીઓને ઈન્દ્ર કહેવાય છે. તેઓ આપને મસ્તક નમાવીને આશિષ હે છે. કેવા છે શ્રી કુન્દકુન્દાચાર્ય ? કે મોહ અને કામ વાસનાનો નાશ કરવામાં સૂર્ય છે. વિશુદ્ધિ અને બુદ્ધિની વૃદ્ધિ તથા પ્રસિદ્ધ ઋદ્ધિ સિદ્ધિના દાતા એવા શ્રી કુન્દકુન્દાચાર્ય સમાન આચાર્ય તેમના પછી થયા નથી, છે નહીં અને આ અવસર્પિણીકાળમાં થશે નહિં.

**ભૂલ સુધારો :-** પ્રણમ જેઠ માસના વિશેષ અંકમાં સંણગ નં. ૨૧૩ ભૂલથી છપાયું છે તેને બદલે એ. ૨૧૨ સુધારી લેવું અને અંક ૮ મો એ પણ ભૂલથી છપાયું છે ત્યાં વિશેષાંક એમ સુધારી લેવું.

## સમાચાર

૫. પૂજ્ય ગુરુલેદેવ શ્રી સુખશાતામાં બિરાજે છે. સવારે પ્રવચનમાં શ્રી પ્રવચનસારજી શાસ્ત્રમાંથી ૪૭ નયોનો અધિકાર તથા બપોરે અષ્પાહુડમાં બોધપાહુડ નામનો ચોથો અધિકાર વંચાય છે.

જેઠ સુદ પાંચમ-શુતપંચમીનો ઉત્સવ ઉજવવામાં આવ્યો હતો, તેમાં શ્રી ષટ્ઠ ખંડાગમ તથા કષાયપાહુડશાસ્ત્ર ( ધવલાટીકા, મહાબંધ અને જ્યધવલટીકા ) સરસ રીતે સમજાવીને જિનમંદિરમાં વેદી ઉપર બિરાજમાન કરી. તેમની પૂજા ઠાઈમાઠથી કરવામાં આવી હતી. ત્યારબાદ સ્વાધ્યાય મંદિરમાં ફરીવાર ખાસ જ્ઞાનપૂજા અને જિનવાણી માતાની ભક્તિ કરવામાં આવી હતી.

( આત્મધર્મ નિયમિત આખર તારીખે જ પ્રગત થાય છે. )

# આત્મધર્મ

વર્ષ અંગરમું : અંક ૮ મો સંપાદક : ભાનુભાઈ મુળજીભાઈ લાખાણી ર જો જેટ : ૨૪૮૭

## જગત ઉદ્ઘારણ અનુભવ

સ્વસંવેદન સ્થિરતાથી ઉપજેલો રસાસ્વાદ-સ્વાનુભવ તે અનંત સુખનું મૂળ છે. એ અનુભવ ધારાપ્રવાહૃપ જગતાં દુઃખદાવાનળ રંચ પણ રહેતો નથી. ભવવાસધટા નાશ કરવાને સ્વાનુભવ પરમ પ્રયંડપવન સમાન છે એમ મુનિજનો કહે છે. અનુભવ સુધાનું પાન કરી અનેક ભવ્ય અમર થયા; પરમપૂજ્યપદને અનુભવ જ (પ્રગટ) કરે છે; એ વિના સર્વ વેદ પુરાણ નિરથક છે, સ્મૃતિ વિસ્મૃતિ છે, શાસ્ત્રાર્થ વ્યર્થ છે (તથા) પૂજા મોહબજન છે, અનુભવ વિના નિર્વિદ્ધ કાર્ય વિદ્વા છે, પરમેશ્વર કથા તે પણ જૂઠી છે, તપ પણ જૂઠ છે તથા તીર્થ સેવન પણ જૂઠ છે—તર્ક, પુરાણ, વ્યાકરણ બેદ છે; અનુભવ વિના ગામમાં ગાય—શાન અને વનમાં હરણાદિની માફક અજ્ઞાન તપસી છે; અનુભવ પ્રસાદથી માણસ ગમે ત્યાં રહો—સદા પૂજ્ય છે. અનુભવ આનંદ, અનુભવ ધર્મ, અનુભવ પરમપદ, અનુભવ અનંતગુણરસસાગર, અનુભવથી સિદ્ધ થાય છે. અનુપજ્યોતિ અમિત તેજ, અખંડ, અચલ, અમલ, અતુલ, અબાધિત, અરૂપ, અજર, અમર, અવિનાશી, અલખ, અછેદ, અભેદ, અક્ષિય. અમૂર્તિક, અકર્તૃત્વ, અભોક્તૃત્વ, અવિગત, આનંદ મય અને ચિદાનંદ ઇત્યાદિ અનંત પરમેશ્વરનાં સર્વ વિશેષણો અનુભવ સિદ્ધિથી કરે છે, માટે અનુભવ સાર છે. મોક્ષનું નિધાન, સર્વ વિધાનનો શિરોમણિ, સુખનું નિધાન, અમ્લાન અનુભવ છે. અનુભવી જીવ-મુનિજનનાં ચરણારવિંદ ઇન્દ્રાદિક સેવે છે માટે દરેક સદ્ગ્રન્થોમાં અનુભવથી અનુભવની પ્રશંસા કરી છે. અનુભવ વિના સાધ્યસિદ્ધિ કાંઈ નથી. નંતયેતનાચિન્હરૂપ, અનંતગુણમંડિત, અનંતશક્તિ-ધારક, આત્મપદના રસાસ્વાદને અનુભવ કરીએ (ધીએ).

વારંવાર સર્વ ગ્રંથનો સાર અવિકાર અનુભવ છે, અનુભવ શાશ્વત ચિંતામણિ છે, અનુભવ અવિનાશી રસકૂપ છે, મોક્ષરૂપ અનુભવ છે, તત્ત્વાર્થસાર અનુભવ છે અને જગત ઉદ્ઘારણ અનુભવ છે; અનુભવથી અન્ય કોઈ ઉચ્ચપદ નથી માટે સદાય સ્વરૂપનો અનુભવ કરો. અનુભવનો મહિમા અનંત છે તે કયાં સુધી બતાવીએ ?

( અનુભવ પ્રકાશ-દીપચંદજી સાધ્યમી ) પૃ. ૬૪.

# નિશ્ચય-વ્યવહાર મીમાંસા

જૈન તત્ત્વમીમાંસા અ. ૮ ચાલુ

( મૂળ પુસ્તક પૃ. ૨૧૫, આઠમી લીટીથી અનુવાદ ચાલુ )

હર. અહીં એમ સમજવું જોઈએ કે વ્યવહાર અને નિશ્ચય આ પ્રકારે જે એ બે નથો છે તેમાંથી અહીં વ્યવહારનય તો કર્મસંયુક્ત અવસ્થા સહિત જીવનો સ્વીકાર કરે છે અને નિશ્ચયનય જીવને કર્મસંયુક્ત હોવા છીતાં પણ કર્મસંયુક્ત અવસ્થા ન જોતાં માત્ર ધ્રુવસ્વભાવી પરમપારિણામિકભાવરૂપ એક જીવનો સ્વીકાર કરે છે, કેમકે એવો નિયમ છે કે પ્રત્યેકનય અંશગ્રાહી જ હોય છે માટે તેઓ એક એક અંશને ગ્રહણ કરે છે. નિશ્ચયનય તો કેવળ સામાન્યઅંશને ગ્રહણ કરે છે અને વ્યવહારનય કેવળ વિશેષઅંશને ગ્રહણ કરે છે. સાથે જ એક નિયમ આ પણ છે કે દરેક દ્રવ્યનો જે પરમ પારિમાણિકભાવરૂપ સામાન્ય અંશ છે તે સદા અવિકારી હોય છે, એક હોય છે અને દ્રવ્યની સર્વ અવસ્થાઓમાં વ્યાસ થઈ ( ફેલાઈ ) ને રહે છે તેથી નિત્ય તથા વ્યાપક હોય છે. પરંતુ જે વિશેષ અંશ હોય છે તે. કારણ કે કર્માદિકની સાથે સમ્બન્ધ કરે છે માટે તે વિકારી હોય છે, કાણ કાણમાં અન્ય અન્ય હોવાથી અનેકરૂપ હોય છે અને એક કાણ સ્થાયી હોવાથી અનિત્ય તથા વ્યાપ્ય ( ફેલાવા યોગ્ય ) હોય છે. આમ એ બજે નય એક દ્રવ્યના એ બે અંશોનો સ્વીકાર કરે છે.

હડ. હવે આ પ્રકરણમાં વિચાર એ કરવો છે કે કર્મસંયુક્ત આ જીવ પોતાની કર્મના સંયોગથી રહિત અવસ્થાને કેવી રીતે પ્રગટ કરે. નિરન્તર જો તે કર્મ સંયુક્ત અવસ્થાનો જ અનુભવ કરતો રહે અને તેનો જ આશ્રય લીધા કરે તો તે ત્રિકાળમાં કર્મરહિત અવસ્થાને પ્રગટ કરી શકે નહિં, કેમકે જે જેનો આશ્રય લેતો રહે છે તેનાથી તે જ અવસ્થા પ્રગટ થાય છે. એ જ કારણ છે કે આચાર્યોએ કર્મસંયુક્ત અવસ્થાને મટાડવા માટે નિશ્ચયરૂપ એક ધ્રુવસ્વભાવી જ્ઞાયકભાવનો આશ્રય લેવાનો ઉપદેશ આપ્યો છે. આ જીવ એ બજે નથો દ્વારા જાણે છે તો પોતાના એ બંને અંશોને જ. તેથી જ્ઞાન કરવા માટે નિશ્ચયનય સમાન વ્યવહારનય પણ પ્રયોજનવાનું છે. પણ મોક્ષાર્થી આશ્રય એક માત્ર નિશ્ચયનયનો લે છે, કેમકે તેનો આશ્રય લીધા વિના સંસારી જીવનું બંધનથી મુક્ત થવું સંભવ નથી.

હ૪. જાણવામાં અને જાણીને આશ્રય લેવામાં મહાન અંતર છે. વ્યવહારનય જાણવા યોગ્ય છે અને નિશ્ચયનય જાણીને આશ્રય લેવા યોગ્ય છે-આ ઉક્ત કથનનું તાત્પર્ય છે. માટે મોક્ષમાર્ગમાં વ્યવહારનયને પ્રતિષ્ઠિત કેમ કહ્યો અને નિશ્ચયનયને પ્રતિષેધક કેમ માન્યો તેનું સ્પષ્ટીકરણ થઈ જાય છે.

હ૫. અહીં કોઈ પ્રશ્ન કરે છે કે મોક્ષમાર્ગમાં નિશ્ચયનયદ્વારા જો વ્યવહારનય સર્વથા પ્રતિષ્ઠિત ( -નિષેધ યોગ્ય ) છે તો સાધકને વ્યવહારધર્મની પ્રવૃત્તિ કેમ બની શકશે અને તેને વ્યવહારધર્મની

પ્રવૃત્તિ થતી જ નથી એમ કહેવું ઉચ્ચિત નથી, કેમકે ગુણસ્થાનોની ભૂમિકાનુસાર તેને વ્યવહારધર્મ પ્રાસ હોય જ છે. બજે નયોની ઉપયોગિતાને ધ્યાનમાં રાખીને એક ગાથા ઉદ્ઘૂત કરીને શ્રી અમૃતચંદ્રાચાર્ય પણ સમયસારની ટીકામાં કહે છે કે:-

“જાઇ જિણમયં પવજ્જહ તા મા વવહાર-ળિચ્છએ મુયહ ।  
એગેણ વિણ છિજ્જઇ તિત્થં અણેણં ઉણ તચ્યં ॥”

“જો તમે જૈનધર્મને પ્રવર્તાવવા ચાહતા હો તો વ્યવહાર અને નિશ્ચય એ બજે નયોને ન છોડો,\* કેમકે (વ્યવહારનય) વિના તો તીર્થનો નાશ થઈ જશે અને અન્ય (નિશ્ચયનય) વિના તત્ત્વનો નાશ થઈ જશે.”

હડ. સમાધાન એમ છે કે સાધકને પોતપોતાના ગુણસ્થાનાનુસાર વ્યવહારધર્મ હોય છે તેમાં સંદેહ નથી પણ એક તો તે બંધપર્યાયરૂપ હોવાથી સાધકની તેમાં સદાકાળ હેયબુદ્ધિ બની રહે છે. બીજું તે રાગનો કર્તા ન હોવાથી શ્રદ્ધામાં તેને આશ્રય કરવા યોગ્ય માનતો નથી. સાધક શ્રદ્ધામાં તો નિશ્ચયનયને જ આશ્રય કરવા યોગ્ય માને છે પણ તે જે ભૂમિકામાં સ્થિત હોય છે તે અનુસાર વર્તન કરતાં તે કાળમાં વ્યવહારધર્મનું જાણવું પણ વ્યવહારનયથી પ્રયોજનવાન ગણે છે.

હ૭. આ આશયને ધ્યાનમાં રાખીને શ્રી અમૃતચંદ્રાચાર્ય આ વચન કહ્યું છે કે:-

“વ્યવહારણનય: સ્યાદ્વપિ xxx”

“જેઓએ સાધકદશાની આ પહેલી પદ્ધતિમાં (શુદ્ધ સ્વરૂપની પ્રાસિ થવા પહેલાંની અવસ્થામાં) પોતાનો પગ રાખ્યો છે તેઓને જો કે વ્યવહારનય ભલે ફસ્તાવલંબ હોય તો પણ જે પુરુષ-(આત્મા) પરદ્રવ્ય ભાવોથી રહિત ચૈતન્ય ચમત્કારમાત્ર પરમ અર્થને અંતરંગમાં અવલોકે છે (તેની શ્રદ્ધા કરે છે તથા તે રૂપ લીન થઈને ચારિત્રભાવને પ્રાસ થાય છે) તેમને આ વ્યવહારનય કાંઈપણ પ્રયોજનવાન નથી. પ.”

હ૮. આના ઉપર ફરીથી પ્રશ્ન થાય છે કે જો મોક્ષમાર્ગમાં નિશ્ચયનયની જ મુખ્યતા છે તો શ્રી કુન્દુકુન્દાચાર્યે સમયસારને (-શુદ્ધાત્માને) બજે નયોના પક્ષથી રહિત કેમ કહ્યો? પોતાના આ ભાવને વ્યક્ત કરતાં તેઓ સમયસાર ગા. ૧૪૨ માં કહે છે કે :-

“કમ્મં બદ્ધમબદ્ધં જીવે xxx”

“જીવમાં કર્મ બદ્ધ છે અથવા અબદ્ધ છે એ પ્રકારે તો નયપક્ષ જાણ; પણ જે પક્ષાતિકાન્ત (-પક્ષને ઓળંગી ગયેલો) કહેવાય છે તે સમયસાર (નિર્વિકલ્પ શુદ્ધાત્મતત્ત્વ) છે.”

આ જ વાતને સ્પષ્ટ કરતાં તેઓ બીજા શબ્દોમાં ફરી કહે છે કે:-

“દોણહ વિ ણયાણ ભળિયં xxxx || ૧૪૩ ||”

“નયપક્ષથી રહિત જીવ સમયથી પ્રતિબદ્ધ થયો થકો (ચિત્તસ્વરૂપ આત્માનો અનુભવ કરતો થકો) બજે નયોના કથનને માત્ર જાણે જ છે, પરંતુ નયપક્ષને કિંચિત્માત્ર પણ (જરા પણ) ગ્રહણ કરતો નથી” ૧૪૩

હ૯. આચાર્ય શ્રી અમૃતચંદ્ર પણ તેનું સમર્થન કરતાં કળશ નં. હ૯ માં કહે છે કે:-

‘ય એવ મુક્ત્વા નયપક્ષપાતં સ્વરૂપગુસ્તા નિવસન્તિ નિત્યમ् ।  
વિકલ્પજાલચ્યુત શાન્તચિતાસ્ત એવ સાક્ષાદમૃતં પિબન્તિ ॥ ૬૯ ॥’

“જે નયોના પક્ષપાતને છોડીને સદા પોતાના સ્વરૂપમાં ગુસ થઈને નિવાસ કરે છે તેઓ જ વિકલ્પ જાળથી રહિત શાન્તચિતા થયા થકા સાક્ષાત્ અમૃત પીએ છે. હ૯.”

\* તેના વિષયને જાણવાનું ન છોડો.

૭૦. આ જ પ્રકારે આ કથન પછી ફરી પણ ઘણા પ્રકારે શ્રી અમૃતચંદ્રાચાર્ય બજે નયોના વિષયોને ઉપસ્થિત કરીને તેના બે પક્ષપાત બતાવ્યા છે અને અન્તમાં કહું છે કે જે તત્ત્વવેદી પક્ષપાતથી રહિત થાય છે તેને ચિત્તસ્વરૂપ આ જીવ નિરન્તર ચિત્તસ્વરૂપ જ છે. તેથી જે આ કહેવામાં આવે છે કે મોક્ષમાર્ગમાં સાધકને માટે એક માત્ર નિશ્ચયનય (નિશ્ચયનયનો વિષય) આશ્રય કરવા યોગ્ય હોવાથી તેનો જ પક્ષ ગ્રહણ કરવો જોઈએ એમ કહેવું કર્યાં સુધી ઉચિત છે એ વિચારણીય થઈ જાય છે. આ સ્થિતિ ઉપર પૂર્ણ રીતે વિચાર કરવાથી શંકાકાર કહે છે કે અમને તો અમૃતચંદ્રાચાર્યનું આ વચન જ ઉપયોગી જણાય છે. તે વચન આ પ્રકારે છે-

“ઉભયનયવિરોધ ધ્વંસિનિ સ્યાત્પદાંકે  
જિનવચસિ રમન્તે યે સ્વયં વાન્તમોહાઃ ।  
સપદિ સમયસારં તે પરં જ્યોતિરુચ્ચૈ-  
રનવમનયપક્ષાકૃણમીક્ષન્ત એવ ॥૪॥

“નિશ્ચય અને વ્યવહાર એ બે નયોના વિરોધને નાશ કરનારું ‘સ્યાત્પ’ પદથી ચિન્હિત જિનવચનમાં મોહનું સ્વયં વમન કરીને જેઓ રમમાણ થાય છે (પ્રચુર પ્રિતિ સહિત અભ્યાસ કરે છે) તેઓ નયપક્ષથી રહિત, સનાતન અને અતિઉત્કૃષ્ટ પરમ જ્યોતિસ્વરૂપ સમયસારને શીધ દેખે જ છે. ૪.”

૭૧. આ એક પ્રક્રિયા છે કે જે દરેક વિચારકના ચિત્તમાં ઘર કરી ગયેલ છે અને આથી તે એમ માનવા લાગે છે કે મોક્ષમાર્ગમાં જેટલું નિશ્ચયનયને મહત્વ દેવામાં આવે છે તેટલું જ વ્યવહારનયને પણ મહત્વ દેવું જોઈએ, કેમકે એમ કર્યા વિના એકાન્તનો આગ્રહ થઈ જવાથી તે મોક્ષમાર્ગી થઈ શકતો નથી.

૭૨. સમાધાન એ છે કે જીયાં સુધી જીવનું સ્વરૂપ અને તેની બંધ્યુક્ત અવસ્થા સાથે નિમિત્ત-નૈમિત્તિક-ભાવ આદિને જાણવાનો પ્રક્રિયા છે ત્યાં સુધી તો એ બજે નયોના વિષયને હદ્યંગમ કરી લેવા આવશ્યક માનવામાં આવ્યા છે તેમાં સંદેહ નથી. જીયાં તે એમ જાણે છે કે દ્વાર્યાર્થિકટિષ્ટ (પરમભાવગ્રાહી નિશ્ચયનય) થી શાયક સ્વભાવ હું એક છું, નિત્ય છું અને ધ્રુવભાવરૂપ છું. આ જે નર-નારકાદિરૂપ વિવિધપર્યાયો અને મતિજ્ઞાનાદિરૂપ વિવિધ ભાવ દ્વારા થઈ રહ્યા છે તે મારા ત્રિકાળી ધ્રુવસ્વભાવમાં નથી, ત્યાં તે એમ પણ જાણે છે કે વ્યવહારટિષ્ટથી (પર્યાર્થિકનયથી) વર્તમાનમાં જે નર-નારકાદિ અવસ્થાઓ અને મતિજ્ઞાનાદિ ભાવ દ્વારા થઈ રહ્યા છે તે બધા જીવના જ છે આ જીવ જ પોતાના અજ્ઞાનને કારણે કર્માથી સંયુક્ત થઈને એ વિવિધ અવસ્થાઓનો પાત્ર થઈ રહ્યો છે અને પોતાના અજ્ઞાનનો ત્યાગ કરી એ જ મોક્ષનો પાત્ર થશે. આ પ્રકારે જે જીવ બજે નયોના વિષયને જાણે છે તેમાં સંદેહ નથી.

૭૩. જો તે એવી શ્રદ્ધા કરે કે હું સિદ્ધો સમાન વર્તમાન પર્યાયમાં પણ શુદ્ધ છું અથવા તે એવી શ્રદ્ધા કરે કે વર્તમાન પર્યાય સમાન હું મારા ત્રિકાળી ધ્રુવસ્વભાવમાં પણ અશુદ્ધ છું તો તે સર્વથા એકાન્તપક્ષનો આગ્રહી હોવાથી જિન વચનની બાબ્ધ શ્રદ્ધા કરવાવાળો માનવામાં આવે પરંતુ એમ નથી, કેમકે જીયાં સુધી જાણવાનો સવાલ છે ત્યાં સુધી તે એ બજે નયોના વિષયને સારી રીતે સમાનરૂપે જાણે છે. એમાં કોઈ એકના પક્ષને ગ્રહણ કરતો નથી. પરંતુ અહીં માત્ર જાણવું જ તો પ્રયોજનવાળું છે જ નહિ. અહીં તો તેને વર્તમાનમાં જે અશુદ્ધ અવસ્થા છે તેમાં હેય બુદ્ધિ કરીને પર્યાયરૂપે પોતાના સહજ સ્વરૂપ નિજ તત્ત્વને પ્રગટ કરવું છે. જો તેની આ દ્વારા ન હોય તો ન તો તે મોક્ષમાર્ગી જ હોઈ શકે અને ન તો તે સાધક કહેવડાવવાને જ પાત્ર માની શકાય. તેથી તે આ બજે નયોના વિષયને સમાનરૂપે જાણીને પણ ઉપાદેય તો માત્ર નિશ્ચયનયના વિષયને જ માને છે, કેમકે તેનો આશ્રય

લેવાથી જ તેને ધીરે ધીરે તદ્રૂપ અવસ્થા પ્રગટ થાય છે.

૭૪. આ જ ભાવને ધ્યાનમાં રાખીને શ્રી કુન્દકુન્દાચાર્ય સમયસાર ગાથા ૧૮૬ માં પણ કહે છે કે -

“જે આત્માને શુદ્ધ જાણે છે ( અનુભવે છે ) તે શુદ્ધ જ આત્માને પ્રાસ કરે છે અને જે તેને અશુદ્ધ જાણે ( અનુભવે ) છે તે અશુદ્ધ આત્માને પ્રાસ કરે છે.” ૧૮૬

આની પુષ્ટિ કરતાં શ્રી અમૃતચંદ્રાચાર્ય કળશ નં. ૧૨૨ માં કહે છે કે :-

ઇદમેવ તાત્પર્ય હેયો શુદ્ધનયો નહિ ।  
નાસ્તિબન્ધસ્તદ ત્યાગાત્ત્યાગાદ્વં ધ એવ હિ ॥૧૨૨॥

“અહીં એ જ તાત્પર્ય છે કે શુદ્ધનય હેય ( -ત્યાગવા યોગ્ય ) નથી; કારણ કે તેના અત્યાગથી બંધ થતો નથી અને તેના ત્યાગથી બંધ થાય જ છે” ૧૨૨,

૭૫. માટે શ્રી કુન્દકુન્દાચાર્ય જ્યાં એમ કહ્યું છે કે કર્મ જીવમાં બદ્ધ છે અથવા અબદ્ધ છે તેને એક એક નયનો પક્ષ જાણો. ત્યાં તેમનું એ રીતે કથન કરવાનો અભિપ્રાય બજે નયોના વિષયનું જ્ઞાન કરાવી અને તે સંબંધી થતા વિકલ્પ ( રાગ ) ને છોડાવી પોતાના ધૂલ સ્વભાવ તરફ જુકાવવાનો રહ્યો છે, કેમકે તેઓ સારી રીતે જાણતા હતા કે જે એમ માને છે કે હું કર્મથી સર્વથા અબદ્ધ છું તેને કરવા માટે કાંઈ બાકી રહેતું નથી. સાથે જ તેઓ એ પણ સારી રીતે જાણતા હતા કે જે એમ માને છે કે હું કર્મથી સર્વથા બદ્ધ છું તે પ્રયત્ન કરવા છતાં પણ કર્મથી ત્રણ કળમાં મુક્ત થઈ શકતો નથી. માટે તેમણે એકાન્તના આગ્રહ સહિત બજે નયોના વિકલ્પ છોડાવી નિર્વિકલ્પ થવા માટે ઉક્ત વચન કહ્યાં છે તેમાં સંદેહ નથી.

કેમકે એમ થયા વિના અનાદિ કાળથી ચાલી આવતી રાગની કર્તાપણાની બુદ્ધિ છૂટી શકતી નથી. પરંતુ આ પ્રકારે અનેકાન્તમાર્ગનો અનુસરણ કરનારો થઈને પણ સાધક હેયરૂપ વ્યવહારનયનો આશ્રય ન લેતાં, ઉપાદેયરૂપ નિશ્ચયનયનો જ આશ્રય લે છે, કેમકે મોક્ષરૂપ પ્રયોજનની સિદ્ધિ માટે જે સર્વથા હેય ( - છોડવા યોગ્ય ) છે તે આશ્રય કરવા યોગ્ય હોઈ શકે નહિ. અને જે સર્વથા ઉપાદેય છે તેનો આશ્રય લીધા વિના ઈષ્ટ પ્રયોજનની સિદ્ધિ થઈ શકતી નથી.

૭૬. અધ્યાત્મશાસ્ત્રોમાં ‘હું રાગી છું, દેખી છું’ ઇત્યાદિરૂપ પ્રતીતિથી મુક્ત કરાવી ‘હું એક છું. નિત્ય છું, શુદ્ધ છું, જ્ઞાયકભાવ છું’ ઇત્યાદિરૂપે પ્રતીતિ સર્વત્ર આ જ અભિપ્રાયથી કરાવવામાં આવી છે. બજે નયોના વિષયને જાણવા તે જુદી વાત છે અને જાણીને વ્યવહારનયના વિષયમાં હેયબુદ્ધિ કરવી અને નિશ્ચયનયના વિષયમાં ઉપાદેયબુદ્ધિ કરી તેનો આશ્રય લઈ તન્મય થવું તે જુદી વાત છે. પક્ષાત્કાન્ત થવાનું પણ આ જ તાત્પર્ય છે. એ જ કારણ છે કે શ્રી કુન્દકુન્દાચાર્ય એક તરફ તો સાધક જીવને નયપક્ષના રાગને ત્યાગવાનો ઉપદેશ આપ્યો છે અને બીજી તરફ નિશ્ચયરત્નત્રયની પ્રાસિ માટે નિશ્ચયનયના વિષયનો આશ્રય લેવાનો ઉપદેશ આપ્યો છે. આ પ્રકારે પક્ષાત્કાન્ત થવા માટે વ્યવહારનય કેમ હેય છે અને નિશ્ચયનય કેમ ઉપાદેય છે એ સ્પષ્ટ થઈ જાય છે.

૭૭. અહીં એટલું વિશેષ જાણવું જોઈએ કે સ્વિકલ્પ અને નિર્વિકલ્પના ભેદથી નય બે પ્રકારના છે. સમયસાર ગાથા ૧૪૨ તથા ૧૪૩માં સ્વિકલ્પનયને છોડવાનો ઉપદેશ દઈને નિર્વિકલ્પનયનો આશ્રય લેવાની વાત કહેવામાં આવી છે, અને તે જ સમયસાર ગાથા ૧૧, ૧૨ તથા ૧૪ માં આત્માની કેવી અનુભૂતિ થવાથી નિર્વિકલ્પનયનો આશ્રય થાય છે તેનું વર્ણન કરવામાં આવેલ છે.

૭૮. તાત્પર્ય એ છે કે જ્યાં સુધી આ આત્મા, વ્યવહારનયથી આત્મા આવો છે અને નિશ્ચયનયથી આત્મા આવો છે એવા વિકલ્પોમાં ફસાતો રહે છે ત્યાં

સુધી શુદ્ધ આત્માની અનુભૂતિ થતી નથી. પરંતુ બજે નયોના વિષયને જાણીને જ્યારે આ આત્મા શુદ્ધનયના વિષયનો આશ્રય કરી નિર્વિકલ્પનયરૂપે પરિણામે છે ત્યારે એક માત્ર શુદ્ધાનુભૂતિ જ બાકી રહે છે ( બચે છે. ) બીજા બધા વિકલ્પ સહજ ( એની મેળે ) પલાયમાન થઈ જાય છે.

૭૮. પ્રમાણની જેમ નય પણ બે પ્રકારના છે એનું વર્ણન નયયક પૃ. દ્વા માં એક ગાથા ઉદ્ધૃત કરીને કરવામાં આવ્યું છે કે :-

“સવિયપ્પં ણિવિયપ્પં પમાણરુવં જિણેહિ ણિદિદ્ધં ।  
તહર્વિહ ણયા વિ ભણિયા સવિયપ્પાણિવિયપ્પા વી ॥

જિનદેવે સવિકલ્પ અને નિર્વિકલ્પના ભેદથી પ્રમાણ બે પ્રકારના કલ્યા છે તથા તે જ પ્રકારે સવિકલ્પ અને નિર્વિકલ્પના ભેદથી નય પણ બે પ્રકારના કલ્યા છે.

૮૦. આ રીતે શુદ્ધાનુભૂતિના કાળમાં આત્માને સવિકલ્પ નયોથી અતિકાન્ત થઈ જવા છતાં પણ નિશ્ચયનયના વિષયનો આશ્રય કર્ય રીતે બની રહે છે એ સ્પષ્ટ થઈ જાય છે.

૮૧. અ. આ પરમભાવગ્રાહી નિશ્ચયનય છે. એના વિના નિશ્ચયનયના જેટલા ભેદ શાસ્ત્રોમાં બતાવ્યા છે તેઓ બધાય વ્યવહારનયમાં જ સમાઈ જાય છે. ઉદાહરણ માટે સમયસાર ગાથા ટુ માં કહ્યું છે કે આત્મા આત્માને જ કરે છે અને આત્મા આત્માને જ ભોગવે છે તો એ કથન પરથી ભેદજ્ઞાન કરાવવા માટે કરવામાં આવ્યું છે. તેથી તે પર્યાયાર્થિકરૂપનિશ્ચયનય છે. તાત્પર્ય એ છે કે એ ઠેકાણે પર્યાયના કથનની મુખ્યતા હોવાથી દ્રવ્યમાં ભેદ-વ્યવહારની પ્રસિદ્ધિ થઈ છે. માટે તેને વ્યવહારનયનો વિષય જ જાણવો જોઈએ.

૮૧. સમયસાર કળણ દર માં જે એમ કહેવામાં આવ્યું છે કે,-આત્મા જ્ઞાન છે, તે સ્વયંજ્ઞાન છે, તે જ્ઞાન સિવાય બીજું શું કરે ? તો એમાં પણ પર્યાયના કથનની મુખ્યતા હોવાથી તેને પણ વ્યવહારનયનો વિષય જાણવો જોઈએ.

આ પ્રકારે અન્યત્ર જ્યાં કોઈ ઠેકાણે એક દ્રવ્યના આશ્રયે પર્યાયનું કથન કરીને તેને નિશ્ચયનયનો વિષય કહ્યો પણ હોય તો તે નિશ્ચયનય ભૂતાર્થને સ્વીકાર કરે છે એ અભિપ્રાયને ધ્યાનમાં રાખીને જ કહ્યું છે. પરંતુ પરમભાવગ્રાહક નિશ્ચયનયના વિષયભૂત ભૂતાર્થમાં અને આ ભૂતાર્થમાં મૌલિક ( મૂળ સંબંધી ) ભેદ છે જેનું સ્પષ્ટીકરણ અમે પહેલાં જ કરી દીધું છે.

૮૨. તાત્પર્ય એ છે કે શુદ્ધનિશ્ચયનય સિવાય નિશ્ચયનયના બીજા જેટલા ભેદ-પ્રભેદ શાસ્ત્રોમાં દ્યાણિત થાય છે તેઓ સર્વ વિશેષજ્ઞયુક્ત વસ્તુનું વિવેચન કરવાવાળા હોવાથી વ્યવહારનય જ જાણવા જોઈએ. આ વાતને ધ્યાનમાં રાખીને શ્રી જયસેનાચાર્યે સમયસાર ગા. ૧૦૨ ની ટીકામાં આ વચન કહ્યું છે:-

“અજ્ઞાની જીવોઽશુદ્ધનિશ્ચયનયેન XXX”

અજ્ઞાની જીવ અશુદ્ધ ઉપાદાનરૂપ અશુદ્ધનિશ્ચયનયથી ભિથ્યાત્વ અને રાગાદિભાવોનો જ કર્તા છે, દ્રવ્યકર્મનો કર્તા નથી. તે અશુદ્ધનિશ્ચયનય જો કે ‘દ્રવ્યકર્મનો કર્તા જીવ છે’ તેને ( એવા કથનને ) સ્વીકાર કરવાવાળા અસદ્ભૂતવ્યવહારની અપેક્ષાએ નિશ્ચય સંશો પામે છે તો પણ શુદ્ધનિશ્ચયનયની અપેક્ષાએ તે વ્યવહાર જ છે.

૮૩. નિશ્ચયનયના કથનમાં ત્રણ વિશેષતાઓ હોય છે. ( ૧ ) તે અભેદગ્રાહી હોય છે, ( ૨ ) તે એક દ્રવ્યના આશ્રયે પ્રવૃત્ત થાય છે. અને ( ૩ ) તે વિશેષજ્ઞ રહિત હોય છે. પરંતુ વ્યવહારનયનું કથન તેનાથી ઉલ્લંઘ્ન હોય છે. હવે જો આ દ્યાણિત ધ્યાનમાં રાખીને વિચાર કરીએ તો શુદ્ધનિશ્ચયનય જ એક માત્ર નિશ્ચયનય હરે છે, કેમ કે તેના વિષયમાં ગુણ-પર્યાયરૂપથી કોઈ પ્રકારનો ભેદ પરિલક્ષિત ( લક્ષણદ્વારા જણાયેલ ) ન હોવાથી તે માત્ર દ્રવ્યના આશ્રયે પ્રવૃત્ત થાય છે.

પરંતુ એના સિવાય નિશ્ચયનયના અશુદ્ધનિશ્ચયનય આદિ જેટલા પ્રકાર શાસ્ત્રોમાં બતાવવામાં આવ્યા છે તે બધા એકી સાથે એ વિશેષતાઓ સહિત દિચ્છિગોચર થતા નથી, કેમકે તેઓ એક દ્રવ્યના આશ્રયે પ્રવૃત્ત હોવા છીં પણ કોઈ ને કોઈ પ્રકારે ભેદનું કે ઉપાધિ સહિત વસ્તુનું જ કથન કરે છે, માટે તેઓ ભેદ કથન અથવા ઉપાધિસહિત દ્રવ્ય કથનની મુખ્યતાથી વ્યવહારનયની મર્યાદામાં આવી જાય છે.

૮૪. શ્રી જયસેનાચાર્યદિવે અશુદ્ધનિશ્ચયનયની અપેક્ષાએ વ્યવહાર જ છે એમ જે કહ્યું છે તે આ જ અભિપ્રાયથી કહ્યું છે. જેમ પરસંગ્રહનય સિવાય અપરસંગ્રહનયના જેટલા અવાન્તરભેદ ( પેટાભેદ ) સંભવ છે તેઓ સ્વયં એક અપેક્ષાથી અભેદનું કથન કરવાવાળા હોવા છીં બીજી અપેક્ષાથી ભેદનું જ કથન કરે છે, માટે તેઓ વ્યવહારનયના ભેદોમાં અન્તરભૂત થઈ જાય છે. (-સમાઈ જાય છે) એ જ પ્રકારે શુદ્ધનિશ્ચયનય સિવાય નિશ્ચયનયના અન્ય જેટલા પ્રકાર ( ભેદ ) બતાવવામાં આવ્યા છે એ બધાયનો વ્યવહારનયના પેટાભેદોમાં સમાવેશ થઈ જાય છે. આ ઉક્ત કથનનું તાત્પર્ય છે.

૮૫. પંચાધ્યાયીમાં નિશ્ચયનય એક જ પ્રકારનો છે એ સિદ્ધ કરવા માટે જે નિશ્ચયનયના બે ભેદ માનવાવાળાને મિથ્યાદિષ્ટિ કહ્યા છે તે આ જ અભિપ્રાયથી કહેલ છે, કે દ્રવ્યના ત્રિકાળી ધ્રુવભાવમાં વસ્તુતઃ ( ખરેખર ) કોઈ પ્રકારનો ભેદ કરવો સંભવ નથી અને જે ગુણભેદ અથવા પર્યાયભેદથી વસ્તુને ગ્રહણ કરે છે તેને દ્રવ્યાર્થિકનય માની શકાય નહિં. પંચાધ્યાયીનું તે વચ્ચેન આ પ્રકારે છે;— ( કમશઃ )

( નિશ્ચય-વ્યવહાર મીમાંસા પૃ. ૨૨૫ )



લોભવડે જેનું ચિત્ત વ્યાસ થયું હોય તેને ત્રણલોકનું રાજ્ય મળે તો પણ તૂસિ થાય નહિં, સુખ પામે નહિં અને ભેદવિજ્ઞાની લોભ રહિત સંતોષી જીવ દરિદ્ર-ધન રહિત છે તો પણ નિર્વાણ જે સુખ તેને પ્રાસ થાય છે,

( ૧૩૮૮, ભ. આરાધના )

સર્વ પ્રકારનાં પુદ્ગલદ્રવ્ય અનંતવાર આહાર-શરીર-ઇન્દ્રિયરૂપ થયાં ને ભોગવ્યાં. અને અનંતવાર છોડ્યાં; એવા સર્વ પુદ્ગલનો સંયોગ-વિયોગ સ્વભાવ છે, તેનાં ગ્રહણ-ત્યાગમાં શું વિસ્મય છે ?

શુભરૂપ અને અશુભરૂપ ( સ્પર્શ, રસ, ગંધ, વર્ણ અને શાંદ ) જીવને કિંચિત્ પણ સુખ-દુઃખ કરતાં નથી, મોહી થઈ તેને દેખી તેને ઠીક અઠીક માનનાર પોતાના સંકલ્પ વિશેષથી સુખી દુઃખી થાય છે.

સાંસારિક કાર્યોને પહેલો અને ધર્મનો છેલ્લો

નંબર ૨ આપે તો -

તારો નંબર દુર્ગતિમાં જ છે

( જામનગરમાં પદ્મનાનિ પંચવિંશતિના દાન અધિકાર ઉપર પૂજ્ય ગુરુદેવનું પ્રવચન )

તા. ૨૨-૧-૬૧

આજે પાર્થનાથ પ્રભુના કેવળજ્ઞાન કલ્યાણકનો ઉત્સવ મનાવવામાં આવ્યો છે. સંપૂર્ણ વીતરાગ થાય તે સંપૂર્ણ પ્રકારે એક સમયમાં સર્વના શાતા-સર્વજ્ઞ થાય તેમણે પ્રથમ વીતરાગી દેખિ પ્રગટ કરી અને પછી વીતરાગી સ્થિરતારૂપ ચારિત્રદશા આત્મામાં પ્રગટ કરી તેથી સર્વજ્ઞપદ-કેવળજ્ઞાન પ્રગટ થયું.

નિશ્ચય સમ્યગ્દર્શન સહિત મુનિપદ પૂર્વક અંતરમાં પૂર્ણએકાગ્રતા ( પૂર્ણ મોક્ષમાર્ગ ) થતાં પૂર્ણ જ્ઞાન પ્રગટ થયું તેમણે જગતને શું બોધ દીધો તે કુન્દકુન્દાદિ આચાર્ય કહી ગયા છે. ૧૮ દોષ રહિત અર્હન્ત પરમાત્માને સર્વજ્ઞ કહેવાય છે. અર્હન્તપદ કોઈ રાજાનું નામ નથી, પણ શ્રી એટલે અંતરંગમાં શુદ્ધતા થતાં પ્રગટ થતી કેવળજ્ઞાનરૂપી આત્મલક્ષ્મીને શ્રી કહેવામાં આવે છે. અને તે દશા જેણે પ્રાત કરી છે તેમને અર્હન્ત કહેવામાં આવે છે.

મોટી પદવીવાળાને તો જગત ઓળખે છે, પણ અંતરમાં સંયોગ અને વિકારથી નિરપેક્ષ પૂર્ણ શક્તિનો ભરોંસો અને પૂર્ણ સ્થિરતા-વીતરાગતાવડે પૂર્ણ સર્વજ્ઞદશા પ્રગટ થાય છે તેની ઓળખાણ જગતને નથી.

આચાર્ય દેખાન્ત કહેલ છે કે આકાશમાં ઊડતા બગલાની સંખ્યા નક્કી કરવા માટે જેમ જન્માંધ પુરુષ કોઈ દેખતાની સાથે હોડ બકે, તેમ અજ્ઞાની મોક્ષમાર્ગ આમ હોય, સર્વજ્ઞ નથી, એમ વ્યર્થ હોડ બકે છે.

શાસ્ત્રના અર્થ પોતાને ગોઠે તેમ કરે તો મૂળ વસ્તુ સમજાય નહિ. એક જન્માંધને જમતીવેળા કોઈએ પૂછ્યું કે દૂધ આપું? તો કહે કે દૂધ કેવું હોય? જવાબ આપ્યો કે ધોળું. ધોળું કેવું? તો કહે કે બગલાની પાંખ જેવું. વળી પૂછ્યું કે પાંખ કેવી? તો હોથથી આકારની સંજ્ઞા બતાવી. ત્યારે અંધ કહે છે કે અરે! એ ચીજ ભાત સાથે કેમ ખવાય? જેમ તેને રંગને બદલે આકાર ઉપર લક્ષ ચાલ્યું ગયું તેમ મૂળ વસ્તુને નહિ જાણનારા આંધળા જેવા છે.

અહીં ન્યાયથી નક્કી કરી શકાય છે કે-કોઈને

બહુ જ અલ્ય જ્ઞાન અને વધ્ણા રાગાદિ હોય છે તો કોઈને વિશેષજ્ઞાન અને શાન્તિ હોય છે. અલ્ય પુરુષાર્થ વડે થોડા રાગાદિ ટળી શકે છે અને જ્ઞાન વૃદ્ધિ પામે છે તો ઉગ અને પૂર્ણ પુરુષાર્થ વડે સર્વરાગાદિ દોષોની હાનિ અને જ્ઞાનાદિની પૂર્ણદશાની પ્રાસિ કોઈને હોઈ શકે છે. દોષની અંશે હાનિ ઉપરથી તેની સર્વશે હાનિ થતાં પૂર્ણ સર્વજ્ઞતાને ધારણ કરનાર કોઈ આત્મા છે એમ સાબિત થાય છે.

જે ત્રણકાળ ત્રણલોકવર્ત્તિ સર્વ પદાર્થને સર્વ પ્રકારે એક સમયમાં જાણે તે સર્વજ્ઞ છે. તેમના દ્વારા પૂર્ણ શુદ્ધતારૂપી મોક્ષ અને મોક્ષનો ઉપાય, સંસાર (-દુઃખ) અને દુઃખના કારણરૂપ પુણ્ય-પાપ, આસ્રવ અને બંધતત્ત્વ, તથા નિમિત્તમાં અજ્ઞવતત્ત્વ વગેરે સ્પષ્ટપણે બતાવવામાં આવ્યું છે.

આત્મા સ્વયંજ્ઞાનસ્વરૂપ હોવાથી સ્વ-પરને જાણવાનું અનંત સામર્થ્ય ધરાવે છે. જેમ કાલની વાત યાદ આવે તે જ રીતે ૬૦-૭૦ વર્ષની જૂની વાત પણ તરત જ યાદ આવી શકે છે, યુવાનીમાં કરેલા તીવ્ર કોધાદિ યાદ કરતાં તે વર્તમાનમાં થઈ આવતા નથી પણ તેનું જ્ઞાન એકલું યાદ આવે છે. તેમ સંયોગ અને વિકારરઙ્ગિત અનાદિ અનંત હું પૂર્ણજ્ઞાયક સ્વભાવી છું એવો અનુભવ કરી સર્વજ્ઞતાની પ્રતીતિ કરી શકે છે અને તે જ જીવ ઉગ્રભેદજ્ઞાનદ્વારા વિકારને દૂર કરી, ત્રિકાળી નિર્વિકાર ધ્રુવશક્તિમાં એકાગ્ર થાય તો પૂર્ણ નિર્મણદશા પ્રગટ કરી શકે છે.

જ્ઞાનમાં તોલ (વજન) નથી. ૭૦ વર્ષમાં હજારો ગ્રંથ વાંચ્યાનું યાદ રહે છે, લાખો વર્ષના આયુવાળાને અનેક લાખો ગ્રંથ ધારણામાં રહે છે, છતાં તેનો ભારતોલ હોતો નથી એ ઉપરથી આત્મા સદા અરૂપી, (સ્પર્શ, રસ, ગંધ, વર્ણ વિનાનો), રાગાદી દોષ રહિત અને અખંડ અકમજ્ઞાનવાળો છે.—એવું એનું સ્વરૂપ જ્ઞાનમાં જ્ઞાનવડે સિદ્ધ થાય છે.

સર્વજ્ઞ પરમાત્મા થયા તેમણે એમ ફરમાવ્યું છે કે—દરેક આત્મા સત્તચિદાનંદમય પૂર્ણ સંપદાવાળો છે, તેને કોઈ કાળ, ક્ષેત્ર કે જડકર્મ જડ બનાવી દે એવું નથી. જેટલું સિદ્ધ પરમાત્મામાં પૂર્ણ સામર્થ્ય છે તેટલું તારામાં અત્યારે પણ પૂર્ણ સામર્થ્ય છે. તેની હા પાડ, આદર કર તો અલ્યકાળે મોક્ષને પામીશ, ભાવિનિર્વાણને પાત્ર થા. ભગવાને આવું અક્ષયદાન આત્મામાંથી કાઢીને આત્માને દેવાનું કહ્યું છે.

જ્યારે તીર્થકર ભગવાનના ગર્ભ, જન્મ, દીક્ષા, કેવળજ્ઞાન અને નિર્વાણ કલ્યાણક થાય છે ત્યારે સ્વર્ગમાંથી દેવો અને તેના ઈન્દ્રો નીચે આવીને તેનો મહાન ઉત્સવ મનાવે છે, ૨૪૭૭ વર્ષ પછેલાં દેવોનાં ટોળાં અર્હી આવતાં હતાં.

સર્વજ્ઞ પરમાત્માએ ત્રણકાળ ત્રણલોકને પ્રત્યક્ષ જોયા, તેમની વાણીમાં સંસારદુઃખથી મુક્ત થઈ પૂર્ણાનંદરૂપ થવાનું ફરમાન છે. કર્મ, નિમિત્ત, કાળક્ષેત્ર, રોગ જીવને રોકી રાખે સત્ય સમજવા ન દે—અંતરમાં હરવા ન દે એમ માનનારા તીર્થકરની વાણીને સમજ્યા જ નથી. તેઓ બે દ્રવ્યની એકતાની બુદ્ધિવડે સ્વતંત્રતાની દિચિનો-મોક્ષના મૂળ સાધનનો નાશ કરનારા છે, આત્મહિત માટે પુરુષાર્થ અત્યારે ન થઈ શકે એમ કહેનારની વાત સાંભળવા યોગ્ય નથી.

સર્વજ્ઞ પરમાત્માએ પ્રયોજનભૂત તત્ત્વો પ્રથમ જાણીને શુદ્ધાત્મામાં જ ફળવાનું કહ્યું છે.

તું ત્રણકાળે જ્ઞાનાનંદ સ્વભાવી જીવ છો અને જેનામાં કિંચિતમાત્ર જ્ઞાન નથી તે અજ્ઞવદ્રવ્યો છે. તે પાંચ પ્રકારના છે, તે તારાથી જુદા છે; તે તને લાભ-નુકશાન કરવા સમર્થ નથી. તું પણ પરનું કાંઈ કરવા સમર્થ નથી. તારી ઊંઘાઈથી તારી દશામાં શુભ અથવા અશુભભાવ તું કરે છે. તે બેઉ વિરુદ્ધભાવ છે—મેલ છે, તેને આસ્રવતત્ત્વ કહેલ છે, તેનાથી બંધન જ થાય છે. જે ભાવે બંધાવું થાય તે ભાવથી કોઈને પણ

કોઈ કાળે કોઈ રીતે ધર્મ કે ધર્મનું સાધન મોક્ષમાર્ગ ન થાય એવી શ્રદ્ધા પ્રથમ કરવી જોઈએ. એમ ન માને તેણે ભગવાને કહેલા આસ્રવતત્ત્વને માન્યું નથી.

આત્મામાં નિર્મળ-શ્રદ્ધાશાન-એકાગ્રતા દ્વારા મિથ્યાત્ત્વ-રાગાદિરૂપ અશુદ્ધતાનું રોકાવું ને અંશે અંશે શુદ્ધતાનું થવું તે સંવરતત્ત્વ છે. તે આત્માની અંશે નિર્મળ દશા-સાધકદશા છે.

આત્મામાં વિશેષ પુરુષાર્થદ્વારા શુદ્ધિની વૃદ્ધિ અને અશુદ્ધિની હાનિ તે નિર્જરાતત્ત્વ છે.

સ્વભાવથી ચ્યુત થઈ પુણ્યપાપમાં અટકવું તે મલિનભાવ-બંધતત્ત્વ છે.

પૂર્ણ નિર્મળદશા તે મોક્ષતત્ત્વ છે, જેમ બીજને બાળી નાખ્યા પછી તે ઊરે નહિ તેમ સર્વથા સંસારના કારણરૂપ દોષનો નાશ કર્યા પછી જેને મોક્ષદશા-સિદ્ધપરમાત્મદશા પ્રગટે છે તે સિદ્ધ ભગવાન ફરી કદી સંસારમાં અવતાર લે નહિ.

**“મોક્ષ કહ્યો નિજ શુદ્ધતા તે પામે તે પંથ,  
સમજાવ્યો સંક્ષેપમાં સકલમાર્ગ નિર્ણથ.”**

સર્વજ્ઞ તો સંપૂર્ણ વીતરાગી છે. ઇચ્છા વિના એકાક્ષરી ઊંકારમય ધ્યનિ સર્વાગથી ખરે છે. હોઈ, મુખ બંધ હોય છે. તેમની વાણીમાં એમ આવ્યું કે જીવનાં કાર્ય જીવથી થાય, અજીવથી નહિ; અને અજીવનાં કાર્ય અજીવથી થાય. જીવ તેમાં કાંઈ કરી શકે નહિ. જીવ પોતાનાં અપરાધથી દુઃખી છે; પુણ્ય-પાપ, રાગદ્વેષમોહ આસ્રવ છે, તે દુઃખદાતા છે, બંધનું કારણ છે. બંધનાં કારણોને આસ્રવ કહે છે. મિથ્યાત્ત્વ, અવિરતિ, પ્રમાદ, કષાય અને યોગરૂપ આત્માના અશુદ્ધભાવ તે સ્વભાવથી વિરુદ્ધભાવને આસ્રવ કહ્યા છે. નિર્મળ એકરૂપ સામાન્ય સ્વભાવમાં એકાગ્રતાદ્વારા શુદ્ધિ થવી તે સંવર છે, તેમાં અશુદ્ધતા અટકે છે. બંધનો અંશે અભાવ અને અંશે શુદ્ધિનું વધવું તે નિર્જરા છે પૂર્ણ શુદ્ધતા તે મોક્ષ છે.

પ્રત્યેક દ્રવ્ય અનાદિ-અનંત છે, સ્વતંત્ર છે, પોતાથી છે, પરથી નથી; પોતપોતાના ભાવમાં જ ઉત્પાદ-વ્યય ધ્રૌંઘ્યસહિત છે; પોતાની સત્તાને કદી છોડતા નથી, પરતુપે, પરનાં કામ કરવારૂપે કોઈ કદી થતા નથી, ત્રણોકાળે ટકીને બદલે છે. તેમાં જીવદ્રવ્ય જાણનાર છે, તે પોતાને ભૂલી પરને પોતાનું માને છે, પુણ્ય-પાપમાં રૂચિ કરે છે; તેથી દુઃખી થાય છે. તેના સુખ-દુઃખનો કોઈ અન્ય કર્તા-હર્તા નથી પણ પોતે જ દરેકશણે પોતાની નવી અવસ્થાને ઉપજાવે છે,-જૂનીને બદલાવે છે ને પોતે અનંતગુણરૂપ નિજશક્તિને એવી ને એવી ટકાવી રાખે છે.

શ્રી સમંતભદ્ર આચાર્ય કહે છે. કે-હે ભગવાન ? દરેક પદાર્થનું એક સમયમાં જ ઉત્પાદ-વ્યય ધ્રુવપણે સત્તાવાનપણું એ લક્ષણ આપે બતાવ્યું એ જ આપની સર્વજ્ઞતાની સાબિતી છે.

દરેક પદાર્થ સ્વતંત્ર છે, નિત્ય છે, તે સમયે સમયે પરિણામન કરે છે, તેને બીજો કોણ કરે ?

જેમ ‘સાકર’ એવો શબ્દ છે તે વાચક છે; અને સાકર એવો પદાર્થ છે તે વાચ્ય છે, ને તેવું જ્ઞાન સ્વ-પરને જાણનાર છે.-એમ શબ્દ, પદાર્થ અને જ્ઞાનનો મેળ છે.

જેમ કોથળીમાં ૭૩૫ ) રૂપિયા મૂક્યા હોય ને બે રૂપિયા ઓછા નીકળે તો તપાસ કરે; તેમ ચૌદ રાજુ પ્રમાણ લોકમાં છ દ્રવ્યો સર્વજ્ઞ ભગવાને જોયા છે ને તે છયેને ત્રણોકાળે સ્વતંત્ર જોયા છે. તે શી રીતે છે તેનો સર્વજ્ઞની વાણીથી ( શાસ્ત્રાથી ) જ્ઞાનથી અને પદાર્થની મર્યાદાથી જાણીને યથાર્થ નિર્ણય કરવો જોઈએ. નવતત્ત્વો, દેવ-ગુરુ-શાસ્ત્ર અને ધર્મનું સ્વરૂપ પ્રથમ નક્કી કરવું જોઈએ; તેનાથી વિરુદ્ધ કહે તેને વિરુદ્ધ જાણવું જોઈએ.

જીવ અજીવ, પુણ્ય, પાપ, આસ્રવ, સંવર, નિર્જરા, બંધ અને મોક્ષ એ નવતત્ત્વને તેના સ્વરૂપસહિત જેવાં છે, તેવાં અંતર્દૃષ્ટિથી માને તો જ આત્મામાં ઢળી શકે ને તો જ સમ્યગ્દર્શન થાય.

શ્રીમદ્ રાજચંદ્રજી કહી ગયા છે કે—અત્યારે કહેવાતા જૈનોમાં નવતત્ત્વના નામ પણ કોઈકને જ સરખાં આવડતાં ફશે ને તેમાં પણ નવતત્ત્વના અર્થ સમજનારા આંગળીના ટેરવે ગણે એટલા જ ફશે. બેદવિજ્ઞાન સહિત નવતત્ત્વોનું ભાવભાસન અત્યારે વિરલ થઈ પડ્યું છે. છતાં સમજવા માગે તેને માટે કાંઈ કઠણ નથી.

નવતત્ત્વોને શુદ્ધદૃષ્ટિથી જાણનારાને અશુદ્ધનયના વિષયનું જ્ઞાન હોય છે, અને ભૂમિકાનુસાર પુરુષાર્થ દ્વારા રાગનો અભાવ અને રાગની મંદતારૂપ શુભભાવ પણ હોય છે; તે શુભને વ્યવહારધર્મ કહે છે, પણ નિશ્ચયધર્મ-વીતરાગીદૃષ્ટિ હોય તો જ તેના શુભભાવને આરોપથી વ્યવહારધર્મ એવું નામ અપાય છે. સ્વભાવમાં રાગરહિતની દૃષ્ટિ અંતર્મુખ ઢળતાં અતીન્દ્રિય આનંદનો સ્વાદ આવે તે નિશ્ચયધર્મ છે. ગૃહસ્થદશામાં ચોથા ગુણસ્થાનકથી તેની શરૂઆત થાય છે.

દૂધપાક આદિનો સ્વાદ કોઈપણ જીવને આવતો નથી કેમકે તે દૂધપાક ખાઈ શકતો નથી પણ રાગને ખાય છે, અનુભવે છે. આત્મામાં રાગરહિત નિરાકૃત આનંદનો સ્વાદ આવે છે તે આત્માનો સ્વાદ છે.

ધર્મી જીવને તો, પરમાણુ માત્ર મારું નથી, એવી નિર્માહી દૃષ્ટિ હોવાથી દાનનો વિવેક હોય છે.

પણ ધર્મદાખાનાનું ચોપડામાં રાખે, શુભભાતામાં દાનની રકમ કાઢે તેમાં ગોટાળો કરે; દાન દેવા ટાણે ગણસવા ગણે; તેને વિવેક નથી તૃષ્ણા વધારવી છે.

શ્રી કાર્તિકેયસ્વામી અનુપ્રેક્ષામાં લખે છે કે—ગૃહસ્થોએ પેદાશના પ્રમાણમાં થોડામાં થોડો ૧૦મો ભાગ દાનમાં ખર્ચ કરવો જોઈએ.

છોકરાના લગ્ન ટાણે ખરચ કરતાં લોભ ન કરે અને ધર્મ કાર્યોમાં લોભ કરે તેને પુણ્યરૂપી વ્યવહારધર્મ પણ પ્રગટ થતો નથી. ત્યારે વિવેકવાન ધર્મજીવને કોઈપણ પ્રકારે રાગ-દ્વેષ-તૃષ્ણા ટાજવાની શ્રદ્ધા હોવાથી તેના અનિચ્છકભાવે બંધાયેલાં પુણ્યના ફળમાં ત્રણલોકમાં ઉત્તમ ગણાય એવા પદાર્થોની પ્રાસિ થાય છે. તેને વ્યવહારે ભાતું કહેવાય છે. બહારગામ જવું હોય ત્યાં સાથે ભાતું લઈ જાય છે, તેમ મરીને પરલોકમાં ક્યાંય જવાનું જ છે તેને માટે શ્રદ્ધા-જ્ઞાન સહિત પુણ્યનું ભાતું છે કે નહિ ?

જેને વર્તમાન ઉપર જ દૃષ્ટિ છે, અનુકૂળતાની પ્રીતિ છે, તેને તે જ સમયે પ્રતિકૂળતા પ્રત્યે તીવ્રદ્વેષ ઊભો જ છે. તેને ક્ષણમાત્ર પણ કાંઈ અગવડ જેવું લાગે તો તે સહન કરતો નથી; તે તીવ્રમમતાનું ફળ નર્ક-નિર્ગોદ છે. જેમ કોઈ સત્તાપ્રિય કડક પ્રકૃતિનો માણસ હોય, તંબુની ખીલી ઢીલી પડતાં ત્યાં સળ પડ્યો દેખી રાડ નાખે; તેમ જરા શરીરમાં પ્રતિકૂળતા દેખી અણગમાની રાડ નાખે છે, તેને ત્રિકાળ-નિર્વિકાર આનંદમય આત્મા કેમ ગોઠે ? ન જ ગોઠે.

આચાર્ય કહે છે કે—હિતને માટે દાનનો ઉપદેશ છે, જેમને તે ન રૂચે તેઓ ધૂવડને જેમ સૂર્ય ન ગમે તેવા છે. લોભીને દાનનો ઉપદેશ ન ગમે. સ્વતંત્રતાની શ્રદ્ધા એટલે મુક્તિની શ્રદ્ધા-સત્યનો આદર; ધર્મ જિજ્ઞાસા પૂર્વક કરુણા. કુણપ અને ધર્મતાં પ્રત્યે તથા ધર્મ સ્થાનો પ્રત્યે આદર લાવીને રાગ મંદ કરે, દાનાદિના શુભભાવ કરે, તેને પુણ્ય કહેવામાં આવે છે.

દરેક વસ્તુની સ્વતંત્રતા સાંભળી જ્યાં એક સમયમાં નવી અવસ્થાનું થવું, જૂનીનું જવું અને વસ્તુ દ્વયનું કાયમ ધ્રુવપણે ટકી રહેવું—એમ સ્વ-પરની સ્વતંત્રતા જાણે તે જીવ રાગ ઘટાડયા વિના રહે નહિ.

જે પુરુષ દાન દેતો નથી, સંગ્રહ કરવામાં માને છે તે એકલો ખાનારો છે; તેનું ખાવું રંક સમાન દીન-

તાથી ખાવું છે. કારણ કે ભવિષ્યમાં તે રંક થશે. અને જે પુરુષ શક્તિ છુપાવ્યા વિના જિનમંદિર આદિ યોજ્ય સ્થાનમાં ટાણે ટાણે દાન આપે છે, ભક્તિ પ્રભાવના માટે તથા ધર્મની અનુમોદના માટે દાનમાં ખર્ચ કરે છે, તે મળેલી સંપત્તિને લેખે લગાડે છે.. ભોગ ખાતર લક્ષ્મી ખરચે છે તે ભવિષ્યના બિખારી છે.

૧૯૮૯ ની સાલમાં ગિરનારજી તીર્થક્ષેત્રે યાત્રાર્થે ગયા ત્યારે સાંભળ્યું હતું કે ત્યાં જૈનમંદિરોમાં કારીગરોને નક્શીકામમાં જેટલી પથ્થરની ભૂકી કાઢી આપે તેટલી ચાંદી દેતા; એ સાંભળીને કહેલું કે-ધન ખરચે ખૂટે નહિ. પણ પુષ્ય ખૂટે તો જ ખૂટે; ન ખરચે તો પણ પુષ્ય ખૂટતાં લક્ષ્મી ચાલી જાય છે. જેમ કૂવામાં પાણીનો પ્રવાહ છે તેમાંથી ગમે તેટલું પાણી બહાર જેંચે તો પણ ખૂટે નહિ, તેમ ભગવાન આત્મામાં બેફં શાનાનાનંદનો અક્ષય ભંડાર ભર્યો છે. તેમાં એકાગ્રતા કરતાં શાન-આનંદ પ્રગટે છે. પણ તેને ભૂલે તો રાગ-ઈચાનો પ્રયત્ન કર્યા કરે. મંદકષાય કરે છીતાં સાચો આનંદ હાથ ન આવે. પણ સર્વ પ્રકારના રાગથી પાર અક્ષયચિદાનંદ સ્વભાવ ધૂવ છે તેમાં અંતરદૃષ્ટિ દઈને એકાગ્રતા કરે તો ચૈતન્યસાગર ઉછળે છે. એકવાર કરેડિયા કરી અંદર ભૂસ્કો માર, ચૈતન્યપ્રભુને દેખિમાં લઈ, પુષ્યાદિ વિકારની રૂચિ છોડી અંદરમાં દેખ, તો સદાય પરમાનંદ શાન્તિનો સાગર પોતે જ છે.

**“વચનામૃત વીતરાગનાં, પરમશાન્ત રસ મૂળ,  
ઔષધ જે ભવ રોગનાં, કાયરને પ્રતિકૂળ.”**

કાયર થયો તેને શૂરવીરપણું બેસતું નથી.

પાવૈયાનું દેખાન્તઃ-

જમનગરમાં વિભાજી જામ નામે રાજી હતા, તેમની પાસે હીજડા ( નપુંસકો ) નું ટોળું આપીને કહે છે કે અમને લશકરની નોકરીમાં રાખો; પગારમાં ઝીચું ખાવા દેજો. તેમને નોકરી આપી. એકવાર વિરોધી રાજ્યના પોલિસો ગાયોનું ટોળું વાળીને લઈ ચાલ્યા. હવે તેની વારે ચડવા માટે હીજડાઓને પોલીસનો ડ્રેસ પહેરાવીને મોકલ્યા. શરીર મોટા પંજાબી જેવા જોઈને ગાયો લઈ જનારા ડરીને ભાગવાની તૈયારી કરે છે ત્યાં નદી કાંઠાની બેખડ ઉત્તરતાં તે પાવૈયા ( નપુંસક ) ઘોડેસવારોના મુખથી કાયરતા ભરેલી ( તેના લક્ષણને ઉધારું પાડનારી ) દીલી ભાષા નીકળી. તે સાંભળતાં લુંટારાઓ સમજ ગયા કે અરે આતો પાવૈયા છે. જ્યાં હોંકારો કરી ઘોડા તેની સામે ફેરવ્યા કે તુરત જ અંબા માતાને યાદ કરતા ભાગી છૂટ્યા અને જામસાહેબ પાસે જઈને કહ્યું કે-એ વિભા પોલીસમાં અમારું કામ નહીં; અમે તો તમારા ઝીચડાં ખાઈએ અને તમારાં ગીતાં ગાઈએ. તેમ જેને ત્રિકાળી ચૈતન્યસત્તાનું માણસત્્ય નથી તે અંતરદૃષ્ટિ વિનાના પુરુષાર્થહીન છે, તેને રાગની અને પુષ્યની વાતમાં મજા આવે, તેમાં ઉત્સાહ બતાવે પણ એમાં જરાય ધર્મ નથી. એકલા આત્મભાવમાં નિરપેક્ષદૃષ્ટિ અને વીતરાગી ચરિત્ર તે ધર્મ છે. એ વાતમાં ઉત્સાહ આવે નહિ. ઉલટા પ્રતિકૂળ થઈ વર્તે તેવા પુષ્ય-પાપની રૂચિવાળા અંતર સ્વભાવમાં જવા માટે નપુંસક છે.

અંતરનું નિધાન પુષ્ય-પાપની રૂચિ આડે નજરે પડતું નથી. મહાવ્રત પાળે પણ આત્મા-અનાત્માનું બેદશાન નથી તેને આત્મકાર્યરૂપ પુરુષાર્થ માટે નપુંસક કહ્યા છે. જેમ નપુંસકને વીર્ય જાગ્રત ન થાય, પ્રજા ન થાય, તેમ વ્યવહારની પુષ્યની રૂચિવાળાને વિકારની રૂચિ છે તેથી અંદર અક્ષય શાતા સ્વભાવમાં વળવા માટે અસર્મથ છે નપુંસક છે. એ કાયરતાની દેખિ છોડી બેફં સ્વભાવનું સામર્થ્ય સ્વીકારી અંદરમાં વળે તો ધર્મ થાય. તેનો આનંદ કોઈ સંયોગે, કોઈ ક્ષેત્રે, કોઈ કાળે તેનાથી દૂર રહ્યો નથી.

સિકંદર સમાટનું કાવ્ય આવે છે, “અબજોની મિલકત આપતાં પણ એ સિકંદર ના બચ્યો, મારો જનાજો તે હકીમોને ખલે ઉપડાવજો” એમ કહીને

મરી ગયો અને એવા તો અનંતા જીવ મનુષ્યત્વને ગુમાવી ચાલ્યા ગયા; પાઈ પણ સાથે ન આવી. જે મનુષ્ય પાસે લક્ષ્મી છે છતાં દાનમાં દેતો નથી. શરીર મનુષ્યનું મળ્યું છતાં ઇન્દ્રિયોને વશ કરીને બ્રહ્મચર્ય આદિ સંયમ પાળતો નથી, ભાષ્યો-ગાંધ્યો પણ કખાયની અંગ્રેજી મંદ પાડે નહિં, ત્યાગી ગ્રતી થાય ને કલેશીપણું છોડે નહિં તો તેનું બધું વ્યર્થ છે. ઘણાં શાસ્ત્રો ભાષ્યો હોય પણ આત્મા તરફ દેખિ ન રાખે, શાન્તિ પ્રગટ ન કરે તો તેનું ભણેલું બધું વ્યર્થ છે.

અત્યારે તો નાસ્તિકતાનો પ્રચાર વધ્યો છે; ત્યાં મંદિર-ભગવાન વીતરાગદેવની મૂર્તિ અને તેના દર્શનની ભાવના કોણ કરે? સહેજે વિના કષે ધર્મશ્રવણનો યોગ મળી જતો હોય તો ઘરે તથા દુકાને પૂછે કે હવે મારે લાયક અહીં કામ બાકી નથીને તો ધર્મ સાંભળવા જાઉં એમ ધર્મનો નંબર છેલ્લો રાખવા માગે છે. સંસારમાં રખડવાની રૂચિને પ્રથમ નંબર અને ધર્મ છેલ્લા નંબરમાં તો તારો નંબર દુર્ગતિમાં જ છે. માટે આચાર્યદિવ કરુણા લાવીને કહે છે કે ગૃહસ્થદશામાં પાપથી બચવા માટે દિન-દિન ( હંમેશા ) દાન કર, ખાસ પુરુષાર્થ લાવીને ધર્મમાં લાગ. સ્થિર ન રહી શકે ત્યાં સુધી દેવપૂજા, ગુરુજનોની સેવા, વિનય, સ્વાધ્યાય, સંયમ અને ઈચ્છા-નિરોધરૂપ તપ તથા દાનની પ્રવૃત્તિ ગૃહસ્થધર્મમાં મુખ્ય હોય જ છે. જો તે નથી તો તેનું ગૃહસ્થજીવન વ્યર્થ છે.

## ફ

ભગવાન અમૃતચંદ્રાચાર્ય સમયસાર ગા. ૧૪ કળશ નં. ૧૨ માં  
પણ કહે છે કે શુદ્ધનયને મુખ્ય કરી આવો અનુભવ કર્યે આત્મદેવ પ્રગટ  
પ્રતિભાસમાન થાય છે:-

ભૂતં ભાંતમભૂતમેવ રભસાન્નિર્ભિદ્ય બંધં સુધી  
ર્યદ્યંત: કિલ કોડ્યહો કલયતિ વ્યાહત્ય મોહં હઠાત् ।  
આત્માત્માનુભવૈકગમ્બમહિમા વ્યત્તોડ્યમાસ્તે ધ્રુવ  
નિત્યં કર્મફળં કપંકવિફળો દેવ: સ્વયં શાશ્વત: ॥૧૨॥

અર્થ :- જો કોઈ સુભુદ્ધિ ( સમ્યગ્દિષ્ટ ) ભૂત, વર્તમાન અને ભાવિ એવા ત્રણે કાળનાં કર્મોના બંધને પોતાના આત્માથી તત્કાળ-શીત્ર બિજ્ઞ કરીને તથા તે કર્મના ઉદ્યના નિમિત્તથી થએલ મિથ્યાત્વ ( અજ્ઞાન ) ને પોતાના બળથી ( પુરુષાર્થથી ) રોકીને અથવા નાશ કરીને અંતરંગમાં અભ્યાસ કરે-દેખે તો આ આત્મા પોતાના અનુભવથી જ જાણવાયોગ્ય જેનો પ્રગટ મહિમા છે એવો વ્યક્ત ( અનુભવ ગોચર ) નિશ્ચલ, શાશ્વત, નિત્ય કર્મકલંક-કાદવથી રહિત-એવો પોતે સ્તુતિ કરવાયોગ્ય દેવ વિરાજમાન છે. ભાવાર્થ-શુદ્ધનયની દેખિથી જોવામાં આવે તો સર્વ કર્મોથી રહિત ચૈતન્યમાત્રદેવ અવિનાશી આત્મા અંતરંગમાં પોતે વિરાજ રહ્યો છે. આ પ્રાણી-પર્યાયબુદ્ધિ બહિરાત્મા તેને બરાર હુંદે છે તે મોટું અજ્ઞાન છે. ૧૨.

વર્ત્મની પ્રથમ શરૂઆત સમ્યગુણશીલ

અને

# તેની પ્રાતિનો ઉપાય

( રાજકોટ શહેરમાં નિયમસાર ગાથા ઉચ્ચ ઉપર પૂજ્ય ગુસ્ઠેવનું પ્રવચન )

( તા. ૧૦-૨-૬૧ શુક્રવાર )

આ નિયમસાર શાસ્ત્ર છે. નિયમસાર એટલે આત્માની નિર્મળદશા અર્થાત् નિશ્ચય મોક્ષમાર્ગ. નિશ્ચય મોક્ષમાર્ગ કોને કહેવો તે જીવે રૂચિપૂર્વક સાંભળ્યું નથી. સત્ય સાંભળી સત્યની પ્રિયતા કદી કરી નથી, પણ સત્તાપ્રિયતા કરી છે. સત્તાપ્રિયતામાં પૂજ્ય-પાપનાં અભિમાન કર્યા છે. પરનું તો જીવ કાંઈ કરી શકતો નથી. વર્તમાન ઈન્ડિયજ્ઞાન જેટલો ઉધાર, અલ્યુબણનો પ્રગટ અંશ હેખાય છે એ હું અને એટલો હું,-એમ માની અંશનું અભિમાન કર્યું છે; પણ પૂર્ણ જ્ઞાનાનંદ ભગવાન અંતરમાં પડયો છે તેની દાણિ-રૂચિ એક સમય પણ કરી નથી.

આત્મા ક્ષણો-ક્ષણો વિચાર કરે. વિકલ્પ કરે કે આ શરીરની કિયા કરું. પણ તેથી શરીરની અવસ્થા થઈ એમ નથી. શરીરને લક્ષ્ય થાય ત્યારે અંદર આત્મા તો છે. તે ઈચ્છા કરે-પ્રેરણા કરે છ્ટાં પરમાં તેનું ધાર્યું ન થાય, કેમકે તે ચૈતન્યની કિયા નથી. આત્મા રાગ કરે અથવા સમ્યગ્જ્ઞાન કરે એમ પોતાની અવસ્થામાં પલટો કરવાની આત્માની તાકાત છે.

પર્યાય, પરિ-સમસ્ત પ્રકારે પોતાના ભેદને પામે-પ્રાસ કરે તેને પર્યાય કહીએ. દરેક દ્રવ્યમાં સમયે-સમયે પોતાની સત્તા છોડ્યા વિના ( સ્વજાતિને નહીં છોડીને ) અવસ્થાન્તર થાય છે તેને પર્યાય કહે છે.

ચૈતન્ય ચૈતન્યની અને જડ જડની જાત જ્ઞાનવીને નિરંતર પોતાની પર્યાય કરે છે, પરની ન કરે, આવી સ્વતંત્ર સત્તની વાત ગળે ઉતારવી કઠણ પડે છે. એક સમયમાં ઉત્પાદ-વ્યય-ધૌલ્યયુક્ત સત્ત છે; એવું સત્ત તે દ્રવ્યનું લક્ષ્ય છે. સર્વજ્ઞ વીતરાગની વાણીમાં એ આવ્યું કે આત્મા-પરમાણું વગેરે દરેક દ્રવ્યને એક સમયમાં ત્રણ અંશો સદાય વર્તે છે. દરેક ક્ષણો નવી દશાની ઉત્પત્તિપૂર્વક પહેલાંની પર્યાયનો વ્યય અને વસ્તુ પોતાની જાતને જ્ઞાનવીને ધ્રુવ રહે છે. દેહ જડ છે, તેની કોઈ અવસ્થા કરવાનું સામર્થ્ય જીવમાં નથી.

જડ અને ચૈતન્ય દરેક પોતાની પર્યાય શક્તિથી પરિણામે છે, જીવ જડનું કરે એ માન્યતામાં જીવની મોટી ભૂલ છે.

શ્રીમદ્રાજયંત્રજ્ઞાને કહ્યું છે કે-'ભગવાન આત્મા પોતાના સર્વગુણો સમ્પન્ત તો ખરો પણ તેની વર્તમાન પર્યાયમાં અપલક્ષણનો પાર નથી.' તેઓ તો જ્ઞાની હતા. વર્તમાન દશામાં પૂજ્ય-પાપ, દાન, દયા વગેરેની વૃત્તિ ઉઠે છે, તેનાથી જ્ઞાન ગોળો છૂટો પડી આત્મસાક્ષાત્કાર તો તેમને થયેલો. તેઓ કહે છે કે આત્મા તો પૂર્ણ

પરમાત્મા સમાન છે પણ વર્તમાન દશામાં તેના દોષનો-અપલક્ષણનો પાર નથી.

કોઈ કોઈની દશાને ફેરવી ન શકે. સર્વજ્ઞ પરમાત્મા થયા તેઓ એક સમયમાં ત્રણકાળ ત્રણલોકના સર્વ પદાર્થોને એક સાથે જાણે પણ કોઈની અવસ્થાને જરાય બદલાવી ન શકે. આંખ પણ ન ફેલે એવો લક્ષ્ણ થાય છે. આમ શરીરની સ્વતંત્રતા તે તેની વ્યવસ્થા છે. તેનાથી ચૈતન્યપ્રભુ બિજ્ઞ છે, જેમ પાણીમાં સેવાળ બિજ્ઞ છે અને સેવાળથી પાણી બિજ્ઞ છે તેમ દેહથી આત્મા જુદો છે.

ગુરુએ શિષ્યને કહ્યું કે:- પાણીમાં પાશેર મીઠું નાખ, પછી બીજે દિવસે કહ્યું: પાછું લઈ આવ. હાથ નાખીને જુએ તો ન દેખાય. આંખે ન દેખાય, પછી ગુરુએ કહ્યું કે ચાખીને જો તો જણાશે. તેમ દેહમાં ચૈતન્યમૂર્તિ આત્મા જુદો છે, તે આંખ આદિ ઇન્દ્રિયોથી ન દેખાય, પણ તેના ચૈતન્ય શાતા-ટેષા લક્ષણથી સ્પષ્ટ જણાય એવો છે. દેહ મંદિરમાં શાનપિંડ આત્મા દેહથી બિજ્ઞ છે અને પુષ્ય-પાપની વૃત્તિથી પણ બિજ્ઞ છે.

સત્યને શોધવું-મેળવવું હોય તો બહુ વિચાર પૂર્વક પ્રયત્નદ્વારા નિર્ણય કરવો પડશે. અહીં આચાર્યદિવ શુદ્ધભાવ અધિકાર વર્ણવે છે શરીર અજીવ છે, તેનું દરેક રજકણ સ્વતંત્ર છે. મરતાં પહેલાં વાચા બંધ થાય, જીબનો લવો ન વળે ત્યાં શું આત્મા બંધ થઈ ગયો? ના, આત્મા તો છે—તે શરીર, વાણી વગેરેની કિયા પહેલાં પણ કરી શકતો ન હતો ને અત્યારે પણ કરી શકતો નથી. જુથી જુદા પોતાના આત્માનો નિર્ણય ન થાય તેને ક્ષણિક વિકારથી જુદો એવો ત્રિકાળી શુદ્ધ આત્માનો નિર્ણય કરી પણ થઈ શકે નહિં.

હું એક જીવ છું. એવો વિકલ્પ ઉઠે તે પણ આત્માના સ્વભાવમાં નથી. જેમ નાળિયેરના ગોટામાં સંકેદ મીઠાશ ભરી છે તેમાં છાલાં, કાચલી અને રાતડ નથી, તે તો બહારનો ભાગ છે. તેમ ભગવાન આત્મા આ જડ શરીરરૂપી છાલામાં નથી, આઠકર્મ-નશીબ કહેવાય છે તેમાં પણ નથી, વળી, પુષ્ય-પાપરૂપી રાતડ તે પણ આત્મા નથી, તે બધાથી રહિત ત્રિકાળ શુદ્ધજ્ઞાન-આનંદમય આત્મ વસ્તુ અંદરમાં પડી છે તેની દેણી કરી તેમાં લીનતા કરતાં સાચા આનંદનો સ્વાદ આવે છે. આત્માની વર્તમાનદશામાં પુષ્ય-પાપની વૃત્તિ નવી-નવી ઉપજે છે. તે આખી વસ્તુ નથી; અને તે આત્મામાં પ્રવેશ પામે એવી નથી.

આત્મામાં સાત તત્ત્વના વિકલ્પ ઉઠે તે મૂળ પદાર્થમાં નથી, વર્તમાન પર્યાયમાં તે હોવા છતાં તેની ઉપેક્ષા કરનારી અંતરસ્વભાવની દેણિથી મૂળસ્વભાવને જોવાથી એકરૂપ ધ્રુવસ્વભાવ જોઈ શકાય છે. નવતત્ત્વના વિકલ્પની આડમાં-શુભરાગરૂપી વ્યવહારના પ્રેમમાં અંતરસ્તત્વ દેણિમાં આવતું નથી. માટે તે શુભરાગની વૃત્તિ પણ પ્રથમથી જ શ્રદ્ધામાંથી છોડવી પડશે. તેની ઉપેક્ષા કરવી પડશે. જેને હિત કરવું હોય, સ્વતંત્રતા પ્રગટ કરવી હોય, અતીન્દ્રિય આનંદના વેદનમાં આવવું હોય તેણે પરાશ્રયની-પુષ્ય-પાપની રચિ છોડીને, સહજ સ્વભાવિક ત્રિકાળી શાયક વસ્તુ છે તેનો એકનો જ આદર કરવો.

મુનિ પોતાની ઓળખાણ આપે છે કે: હું કેવો છું? કે સહજજ્ઞાનમય વસ્તુ છું, રાગમય નથી, વૈરાગ્યરૂપી શિખરનો શિખામણિ છું. અને પાંચ ઇન્દ્રિયોના ફેલાવથી રહિત છું. પોતે વનવાસી ભાવલિંગી નગ્ર દિગમ્બર મુનિ હતા, સર્વજ્ઞ વીતરાગે જેવો આત્મા કલ્યો છે તેવો જ અંતર અનુભવથી જાણીને તેમાં નિશ્ચલદેણી કરી તેમાં લીન થઈ વારંવાર તેનો અનુભવ કરતાં હતા. તે પોતે પોતાની વર્તમાનદશા બતાવી પોતાના સ્વભાવની અને આનંદની વાત કરે છે. સ્મરણ વૈરાગ્યની વાત નથી. ‘હાડ બળે જેમ લાકડી, કેશ બળે જેમ ઘાસ’ એવું દેખીને, તથા

હજારો રૂપિયા ગયા, ઘરમાં કલેશ વગેરે દેખી વૈરાગ્ય કરે તે વૈરાગ્ય નથી. અંતરમાં પુષ્ય-પાપ રહિત ત્રિકાળી શાનાનંદધન સ્વભાવ પડ્યો છે તેની રૂચિ, અપેક્ષા અને પરભાવની સહજ ઉપેક્ષા થાય તેને સહજ સ્વાભાવિક વૈરાગ્ય કહેવાય છે. અમે આત્મા છીએ, શાતા-દેષા સુખશક્તિનો ભંડાર છીએ, પુષ્ય-પાપની વૃત્તિ ઉઠે તે વિરુદ્ધભાવ છે. જેને પુષ્ય-પાપ અને તેના સંયોગમાં ટીક-અટીક ભાસે છે તેને વૈરાગ્ય નથી. વિષમતા છે.

આત્મજ્ઞાની દીપચંદળ સાધમી ‘અનુભવ પ્રકાશ’ માં લખે છે કે ‘અરે આત્મા ! તેરી અશુદ્ધતા ભી બડી’ જેમ મકોડો પગમાં ચોટે, પછી ઉખેડતાં કેડ તૂટે પણ છૂટે નહિ. તેમ આ આત્મા અજ્ઞાનવડે પુષ્ય-પાપની લાગણીને એવો ચોટ્યો છે-કે કોઈનું માને નહિ. આ કાળે તો પુષ્ય સારાં માનવાં જોઈએ. વ્યવહાર પ્રથમ જોઈએ એમ રાગના પ્રેમમાં અંધ થયેલો ત્રિકાળી અરાગીસ્વભાવમાં રૂચિ કરી શકતો નથી. ભાઈ ! ધીરો થા અનાદિની પરાશ્રયની દૃષ્ટિ છે તે બદલાવી અંદર દેખ, ચિદાનંદ સ્વભાવ વિકારથી જૂદો જ છે. અનાદિની આ ઊંધી પકડમાં હિત નથી. અપૂર્વ દૃષ્ટિનો મહિમા લાવ, ધ્રુવસ્વભાવની દૃષ્ટિ થતાં નિત્યાનંદના સ્વાદ સહિત સહજ-સ્વાભાવિક વૈરાગ્ય થાય છે. ટીકાકાર મુનિ કહે છે કે અમે આવા સહજ વૈરાગ્યમાં વર્તીએ છીએ, અમારો આત્મા આવો છે. આખા સંસારથી વિમુખ-ઉપેક્ષાવાન છીએ. તમે પણ આવી ઉપેક્ષા અને આત્માની અપેક્ષાવડે સ્વ-સન્મુખ થાઓ.

જેમ કોઈ શત્રુને મિત્ર માનીને તેને પડખે ચડ્યો, ભૂલની ખબર પડતાં ફરી જાય. તેમ અજ્ઞાની રાગ દ્વેષ મોહને પડખે ચડીને પોતાના આત્માને ભૂલી ગયો હતો તેને કહે છે કે હવે રૂચિનું પડખું ફેરવીને, અંદર ત્રિકાળી શુદ્ધ આત્માને જો તો અપૂર્વ આનંદ આવશે.

વળી, મુનિ કેવા છે ? કે દેહમાત્ર પરિગ્રહના ધારક છે. પાંચ ઇન્દ્રિયના ફેલાવથી રહિત અને અતીન્દ્રિય જ્ઞાનાનંદના ફેલાવ સહિત, ચિન્માત્ર છે. તું પણ અંતરની વસ્તુપણે એવો છે.

આત્મામાં સ્વભાવ દૃષ્ટિ અને લીનતા થતાં ઇન્દ્રિયો તરફનો રાગરૂપ ફેલાવ અટકી જાય છે. આ વાત અજ્ઞાઝ્યાને કઠણ પડે છે. બી. એ. ની જેમ ઊંચી ભૂમિકાની વાત નથી પણ ધર્મનું પ્રથમ પગથિયું જે સમ્યગ્રદ્ધન છે તેની વાત છે, સમ્યગ્રદ્ધન થતાં પુષ્ય-પાપનો પ્રેમ ઉડી જાય છે. અતીન્દ્રિય આત્મા ઉપર દૃષ્ટિ પડે છે અને તેનો ફેલાવ થાય છે. અલ્ય રાગાદિ હોવા છતાં તેનો ફેલાવ નથી.

ખાતા-પીતા દેખાતા હોવા છતાં સ્વરૂપમાં સતત જોડાણ કરે છે તે જૈનયોગી છે. પુષ્ય-પાપની ઉપેક્ષા અને સ્વભાવની સન્મુખતા અને સાવધાની જેણે કરી તેને ઇન્દ્રિયોનો ફેલાવ રોકાઈ જાય છે.

સ્વદ્રવ્યમાં જોડાય તે તીક્ષ્ણ બુદ્ધિવાન છે, પુષ્ય-પાપમાં પ્રેમવાળાને સ્થૂળ લક્ષ્યવાળા કહ્યા છે જે બુદ્ધિ આત્માને ફણે તેને તીક્ષ્ણ કહેતા નથી. પરથી ભેદજ્ઞાન કરી આત્મામાં ઠરે તેને તીક્ષ્ણ એટલે સૂક્ષ્મ બુદ્ધિવાન કહીએ.

આત્મા ધ્રુવ ચૈતન્ય વસ્તુ છે, વાસ્તુ શેમાં થાય. મકાન હોય તેમાં થાય. તેમ અનંતજ્ઞાન-આનંદ આદિ શક્તિરૂપ ગુણો જેમાં વસેલા છ એવો આત્મા ધ્રુવ વસ્તુ છે. અપરિમિતજ્ઞાન, અનંતર્દર્શન, અનંતસુખ, અદ્ભુતવીર્ય અને અપાર સુખ-શાંતિથી ભરેલો એવો આ આત્મા છે. આવા સ્વદ્રવ્યને પકડવામાં કામ કરે તે બુદ્ધિતીક્ષ્ણ છે. ધર્માજીવને તીર્થયાત્રા, દેવશાસ્ત્રગુરુનો વિનય-ભક્તિ, દ્વાનાદિના શુભભાવ આવે પણ તેને તે ધર્મ કે ધર્મનું કારણ માનતો નથી-જે ભાવ જે તેમ તેને જાણવા તેમાં આત્માના જ્ઞાનની મર્યાદા છે. જીણા મોતીને પકડવામાં સાણસો કામ ન આવે પણ સોનીની સમાણી કામ આવે, તેમ અતીન્દ્રિય આનંદમય આત્માને પકડવામાં ઘણી ધીરજ સહિત તીક્ષ્ણ બુદ્ધિ જોઈએ.

ભગવાન આત્મા પૂર્ણજ્ઞાનાનંદમય છે. શક્તિમાં સદાય પૂર્ણ પવિત્ર શુદ્ધભાવ છે તેને અહીં સ્વ-દ્રવ્ય કહેવામાં આવે છે. તે આત્મા ખરેખર ઉપાદેય છે. તેનો જ સત્કાર-આદર-આશ્રય કરવા યોગ્ય છે. મંદકષાયનો ભાવ આવે પણ તે આદર કરવા યોગ્ય નથી. 'વ્યવહારથી નિશ્ચય થાય, પ્રથમ કષાયમંદ હોય તો આત્માનું જ્ઞાન થાય.' એવી માન્યતાવાળો રાગ કરવાના પડખે ઊભો છે, તેની રૂચિ ત્યાં જાય છે. વીતરાગ માર્ગની વિધિ છોડી અવિધિથી કામ કરવા જાય તો કદી ધર્મ ન થાય શીરાની અવિધિના દેખાંતે-કોઈ બાઈ એવી નીકળે કે લોટને પ્રથમ ધીમાં શેકીએ તો ધી ધાણું જોઈએ માટે પ્રથમ પાણીમાં લોટ શેકી નાખે. પછી ધી નાખે તો શીરો ન થાય પણ લોપ્તીમાંથી એ જાય લોટ, ધી બધું બગડશે. તેમ સુખી થવાના ઉપાયરૂપ ધર્મમાં પ્રથમ વિધિ સમ્યકદર્શન છે. મિથ્યારુચિવાળો કહે કે પ્રથમ તત્ત્વજ્ઞાન સમજાય નહિ. પ્રથમ તો ગ્રત, તપ, દાન-પૂજાદિ કરો તો તેનાથી લાભ થાય તો એમ માનનારને પુણ્યનાં ફળમાં શરીરરૂપ ગૂમડાં મળશે. મંદકષાયથી પુણ્ય થાય પણ ધર્મ ત્રણકણમાં ન થાય. પુણ્ય છોડી પાપમાં જવાની વાત નથી, અહીં તો પુણ્યની મર્યાદા સમજાવે છે. ધર્મને પણ પૂર્ણ વીતરાગ ન થાય ત્યાં સુધી શુભરાગ-દ્યા, દાન, પૂજા ભક્તિના ભાવ આવે છે પણ અંતરની દર્શિમાં તેનો તે આદર કરતો નથી, અંતરમાં ઠરવા માટે તે મદદગાર છે એમ તે માનતો નથી.

જેમ તેલ પાણી ઉપર તરે પણ પાણીમાં પેસી શકે નહિ તેમ પુણ્ય-પાપ અમુક ભૂમિકામાં જ્ઞાનીને હોય પણ તે સ્વભાવમાં પ્રવેશી શકે નહિ. અંતરમાં ધ્રુવસ્વભાવનો આશ્રય લેતાં ભેદવિજ્ઞાનરૂપી તીક્ષ્ણ બુદ્ધિવિદે જેણે આત્માને પકડયો તે સમજે છે કે આ અખંડજ્ઞાનાનંદ મારું સ્વરૂપ છે અને તે એક જ આશ્રય કરવા યોગ્ય છે, પુણ્ય-પાપ આશ્રય કરવા યોગ્ય નથી.

શરીરનો પર માટે કે આત્મા માટે સદૃપ્યોગ કરી શકતો નથી, બધું માને ભલે. પણ જડ-ચેતન બેઉ તત્ત્વ નાણે કાળે જુદાં જ છે સ્વતંત્ર બે તત્ત્વો છે. જો આનાથી આનું કાર્ય થાય તો બે જુદા કર્યાં રહ્યાં ? આત્મા તો સદાય અરૂપી જ્ઞાતા છે, દેહ, મન; વાણીથી જુદ્દો જ છે; એમ ભેદ પાડીને અંતરમાં જા તો તેનું સાચું જ્ઞાન થાય.

વળી આત્મતત્ત્વ કેવું છે ? એ ઔદ્યિક આદિ ચારભાવોથી અગોચર છે. ભાવાન્તર છે; એ ચાર ભાવની અપેક્ષા વિનાનો પરમપારિજ્ઞામિક પરમ સ્વભાવ ભગવાન આત્મા છે; એ ચાર ભાવો તેનાથી અનેરાં છે. પુણ્ય-પાપની વૃત્તિ ઊઠે તે ઔદ્યિકભાવ છે. ત્રિકાળી સ્વભાવમાં તે નથી; પણ તે નવી નવી મહિન પર્યાય છે. જેમ પાણીમાં ફટકડી નાખતાં મેલ નીચે બેસી જાય તેમ આત્મામાં અંતરજ્ઞાન સ્વભાવને પકડનારી તીક્ષ્ણ દર્શિ દ્વારા કર્મનો મેલ નીચે બેસી જાય એવી અંશે નિર્મળદશા થાય તેને ઔપશમિકભાવ કહે છે. ઔપશમિકભાવ તે શ્રદ્ધા-સમ્યકદર્શન અને ચારિત્રની એક સમયની પર્યાય છે, તે ત્રિકાળી સ્વભાવમાં નથી. તે અંશમાં આખો ત્રિકાળી સ્વભાવ આવી જતો નથી. જેમ સોનાની લગડીની વર્તમાન કુંડળ આદિ અવસ્થા થઈ તે અવસ્થા કાંઈ આખું સોનું નથી. આત્મામાં અંતરદર્શિ થતાં જ ઔપશમિકાદિ અનેક ભાવ થાય તે અંશ છે તે આખો આત્મા નથી.

ક્ષાયોપશમિકભાવ અંશે વિકાસરૂપ અને અંશે વિકાર, રૂપ એવી દશા છે, જ્ઞાન, દર્શન, સમ્યકૃત્ય ચારિત્ર વીર્યનો ક્ષાયોપશમિકભાવ હોય છે. ક્ષાયિકભાવ તે જ્ઞાનાદિ ગૌણોની પૂર્ણ નિર્મળ પર્યાય છે, તેમાં પ્રતિપક્ષી કર્મના અભાવની અપેક્ષા આવે છે એ ચાર ભાવ એક સમયની સ્થિતિના ઝોવાથી સમયે સમયે પલટાય છે. આત્મા એ ચાર ભાવોથી અગમ્ય છે. એટલે કે એ ચાર ભાવના આશ્રયે ધ્રુવસ્વભાવ ન જણાય, ભેદના લક્ષે અભેદ જાણી શકાય નહિ.

જો કે ક્ષાયોપશમિક-ક્ષાયિકરૂપ ભાવ છે તો નિર્મળ દશા અને તે વડે આત્મા જણાય છે પણ અહીં ભેદને ગૌણ કરી કાયમી અભેદત્વરૂપ બતાવવા માટે તેનાથી આત્મા ન જણાય. એમ કહ્યું છે પર્યાયભેદનું લક્ષ છોડી અંદર ધ્રુવસ્વભાવનું લક્ષ કરે તો સમ્યકદર્શન થાય એમ અહીં કહેવા માગે છે.

## વैરाज्य સમાચાર

ગુજરવદીના રહેવાસી શ્રી ગુલાબચંદ કપૂરચંદ શાહનું ( ઉમર વર્ષ ૩૩ ) વૈશાખ વદ ૧૧ તા. ૧૦-૫-૬૧ ના દિને ગુજરવદીમાં ટૂંકી બીમારીથી અવસાન થયું છે. સ્વ. શ્રી ગુલાબચંદભાઈ સોનગઢના પ્રેમી તેમ જ તત્ત્વજ્ઞિશાસુ મુમુક્ષુ હતા. પૂ. ગુરુદેવની અમૃત રસજરતી મધુર વાણીનો લાભ લેવા તેઓ ઘણીવાર સોનગઢ આવતા. તથા ‘આત્મધર્મ’ ના નિયમિત વાંચનદ્વારા પણ પૂ. ગુરુદેવની અમૂલ્યવાણીનો લાભ લેતા હતા. છેલ્લા કેટલાક સમયથી પૂ. ગુરુદેવનાં દર્શન તથા વાણીનો લાભ લેવા સોનગઢ આવવાની તેમની ઉત્કષ્ટ ભાવના હતી. પરંતુ તેમની તે ભાવના મનમાં જ રહી ગઈ... અને તે પણેલાં જ તેમનું ટૂંક બીમારીથી અવસાન થઈ ગયું તેમનો સંદગત આત્મા સત્ત્વસાગરની ભાવનાના બળે સત્ત્ની રૂપી વધારી આત્મકલ્યાણને પામે એવી શુભેચ્છા સહિત તેમનાં સંતાનો તથા કુટુંબીજનો પ્રત્યે સમવેદના પ્રગટ કરીએ છીએ.

### જૈન દર્શન શિક્ષણ વર્ગ

આ સાલ પ્રૌઢ ઉમરના જૈન ભાઈઓને માટે તા. ૧૫-૮-૬૧ થી તા. ૩-૮-૬૧ સુધી જૈન દર્શન શિક્ષણ વર્ગ ચાલશે. તેનો લાભ લેવા ઈચ્છનાર જિશાસુઓને આત્માર્થ સત્પુરુષ શ્રી કાનછુસ્વામીનાં દિ. જૈનધર્મના મૂળ સિદ્ધાંતોના રહસ્યમય પ્રવચનોનો પણ લાભ મળશે. આવવાનાર જિશાસુઓને રહેવાની તથા જમવાની વ્યવસ્થા સંસ્થા તરફથી થશે. આવવાની ભાવના હોય તેમણે અગાઉથી લખી જણાવવું.

શ્રી દિગમ્બર જૈન સ્વાધ્યાય મંદિર ટ્રસ્ટ

સોનગઢ ( સૌરાષ્ટ્ર )